

भुशुण्ड उवाच ।

न भूतं न भविष्यं च चिन्तयामि कदाचन ।	
दृष्टिमालम्ब्य तिष्ठामि वर्तमानामिहात्मना ॥	८
यथा प्राप्तेषु कार्येषु परित्यक्तफलैषणः ।	
सुषुप्तसंमया बुद्ध्या परितिष्ठामि केवलम् ॥	९
भावाभावमयीं चिन्तामीहितानीहितान्विताम् ।	
वि मृश्यात्मनि तिष्ठामि चिरं जीवाम्यनामयः ॥	१०
प्राणापानसमायोगसमयं समनुस्मरन् ।	
स्वयमात्मनि तुष्यामि चिरं जीवाम्यनामयः ॥	११
इदमद्य मया लब्धमिदं प्राप्स्यामि सुन्दरम् ।	
इति चिन्ता न मे तेन चिरं जीवाम्यनामयः ॥	१२
न स्तौमि न च निन्दामि क्वचित्किञ्चित्कदाचन ।	
आत्मनोऽन्यस्य वा साधो तेनाहं शुभमागतः ॥	१३
न तुष्यति शुभप्राप्तौ नाशुभेष्वपि खिद्यते ।	
मनो मम समं नित्यं तेनाहं शुभमागतः ॥	१४
परमं त्यागमालम्ब्य सर्वमेव सदैव हि ।	
जीवितादि मया त्यक्तं तेनाहं शुभमागतः ॥	१५
प्रशान्तचापलं वीतशोकं स्वस्थं समाहितम् ।	
मनो मम मुने शान्तं तेन जीवाम्यनामयः ॥	१६
काष्ठं विलासिनीं शैलं तृणमग्निं हिमं नभः ।	
समं सर्वत्र पश्यामि तेन जीवाम्यनामयः ॥	१७
किमद्य मम संपन्नं प्रातर्वा भविता पुनः ।	
इति चिन्ताज्वरो नास्ति तेन जीवाम्यनामयः ॥	१८

जरामरणदुःखेषु राज्यलाभसुखेषु च ।	
न बिभेमि न हृष्यामि तेन जीवाम्यनामयः ॥	१९
अयं बन्धुः परश्चायं ममायमयमन्यतः ।	
इति ब्रह्मन्न जानामि तेन जीवाम्यनामयः ॥	२०
सर्वं सर्वपदाभासमनाद्यन्तमनामयम् ।	
अहं चिदिति जानामि तेन जीवाम्यनामयः ॥	२१
आहरन्विहरंस्तिष्ठन्नुत्तिष्ठन्नुच्छ्वसन्स्वपन् ।	
देहोऽहमिति नो वेद्मि तेनास्मि चिरजीवितः ॥	२२
इमं सांसारमारम्भं सुषुप्तपदवत्स्थितः ।	
असन्तमिव जानामि तेन जीवाम्यनामयः ॥	२३
यथाकालमुपायातावर्थानर्थौ समौ मम ।	
हस्ताविव शरीरस्थौ तेन जीवाम्यनामयः ॥	२४
अपरिचलया शक्त्या सुदृशा स्निग्धमुग्धया ।	
ऋजु पश्यामि सर्वत्र तेन जीवाम्यनामयः ॥	२५
आपादमस्तकान्तेऽस्मिन्न देहे ममता मम ।	
त्यक्ताहंकारपङ्कस्य तेन जीवाम्यनामयः ॥	२६
यत्करोमि यदश्रामि तत्त्यक्त्वा तद्वतोऽपि मे ।	
मनो नैष्कर्म्यमादत्ते तेन जीवाम्यनामयः ॥	२७
यदा यदा मुने किञ्चिद्विजानामि तदा तदा ।	
मतिरायाति नौद्धत्यं तेन जीवाम्यनामयः ॥	२८
करोमीशोऽपि नाक्रान्तिं परितापे न खेदवान् ।	
दरिद्रोऽपि न वाञ्छामि तेन जीवाम्यनामयः ॥	२९
पश्यद्रूपे शरीरेऽस्मिन्भूतस्थात्मा चिदास्पदः ।	
भूतवृन्दमहं साम्यात्तेन जीवाम्यनामयः ॥	३०

आशापाशविनुन्नायाश्चित्तवृत्तेः समाहितः ।	
संस्पर्शं न ददाम्यन्तस्तेन जीवाम्यनामयः ॥	३१
असत्तां जगतः सत्तामात्मनः करबिल्ववत् ।	
सुप्तः प्रबुद्धः पश्यामि तेनास्मि चिरजीवितः ॥	३२
जीर्णं भिन्नं श्लथं क्षीणं क्षुब्धं क्षुण्णं क्षयं गतम् ।	
पश्यामि नववत्सर्वं तेन जीवाम्यनामयः ॥	३३
सुखितोऽस्मि सुखापन्ने दुःखितो दुःखिते जने ।	
सर्वस्य प्रियमित्रं च तेन जीवाम्यनामयः ॥	३४
आपद्यचलधीरोऽस्मि जगन्मित्रं च संपदि ।	
भावाभावेषु नैवास्मि तेन जीवाम्यनामयः ॥	३५
नाहमस्मि न चान्यो मे नाहमन्यस्य कस्यचित् ।	
इति मे भावितं चित्तं तेन जीवाम्यनामयः ॥	३६
अहं जगदहं व्योम देशकालक्रमावहम् ।	
अहं क्रियेति मे बुद्धिस्तेन जीवाम्यनामयः ॥	३७
घटाश्चित्पटश्चित्खं चिद्वनं शकटं च चित् ।	
चित्सर्वमिति मे भावस्तेन जीवाम्यनामयः ॥	३८
इत्यहं मुनिशार्दूल त्रिलोककमलालिकः ।	
भुशुण्डो नाम काकोलः कथितश्चिरजीवितः ॥	३९
ब्रह्माणवि विलुलितं त्रिजगत्तरङ्ग-	
मुत्पादनाद्यभिभवेन विभिन्नरूपम् ।	
आलीनमुन्नमितमाकुलदृश्यदृश्य-	
मालोकयन्प्रकलयंश्च चिरं स्थितोऽस्मि ॥	४०

श्रीमद्वाल्मीकिमहर्षिप्रणीतः

योगवासिष्ठः

श्रीवासिष्ठमहारामायणतात्पर्यप्रकाशारव्यारव्यासहितः

पणशीकरीपाह्वविद्वद्वरलक्ष्मणशर्मततुजनुषा वासुदेवशर्मणा सम्पादितः

© मोतीलालबनारसीदास